



સાભાર – ‘નીરવ રવે’ બ્લોગ

<https://niravrave.wordpress.com/2018/02/02/હવે-નથી-ભગત-નિરંજન-નરહરિલ/>

**ભગત નિરંજન નરહરિલાલ (૧૮-૫-૧૯૨૬) :**

કવિ, વિવેચક. જન્મ અમદાવાદમાં. પ્રાથમિક શિક્ષણ અમદાવાદની કાલુપુર શાળા નં. ૧માં અને માધ્યમિક શિક્ષણ

પ્રોપ્રાઇટરી તથા નવચેતન હાઈસ્કૂલમાં. ૧૯૪૨ની સ્વાતંત્ર્યચળવળમાં અભ્યાસ છોડ્યો. ૧૯૪૪માં મેટ્રિક. ૧૯૪૪-૪૬ દરમિયાન અમદાવાદની એલ.ડી. આર્ટસ કોલેજમાં બે વર્ષનું શિક્ષણ લઈ ૧૯૪૮માં મુંબઈની એલ્ફિન્સ્ટન કોલેજમાંથી એન્ટાયર અંગ્રેજી વિષય સાથે બી.એ. ફરી એલ.ડી. આર્ટસ કોલેજમાં દાખલ થઈ અંગ્રેજી મુખ્ય અને ગુજરાતી ગૌણ વિષયોમાં ૧૯૫૦માં એમ.એ. ૧૯૫૦થી ૧૯૮૬સુધી અમદાવાદની વિવિધ આર્ટસ કોલેજોમાં અંગ્રેજીના અધ્યાપક તથા વિભાગીય અધ્યક્ષ. પછીથી નિવૃત્ત. ૧૯૫૭-૫૮માં ‘સંદેશ’ દૈનિકના સાહિત્યવિભાગના સંપાદક. ૧૯૭૭માં ‘ગ્રંથ’ માસિકનું સંપાદન. ૧૯૭૮-૭૯માં ત્રૈમાસિક ‘સાહિત્ય’ના તંત્રી. ૧૯૪૯માં કુમારચંદ્રક. ૧૯૫૭માં નર્મદચંદ્રક. ૧૯૬૯માં રણજિતરામ સુવર્ણચંદ્રક. ગાંધીયુગોત્તર સૌન્દર્યાભિમુખ કવિતાના મહત્વના આવિષ્કારો પ્રગટ કરનાર આ પ્રમુખ કવિની કાન્ત અને કલાન્તને અનુસરતી મધુર બાની, રવીન્દ્રનાથના સંસ્કાર ઝીલતો લયકસબ અને બળવંતરાય ઠાકોરની બલિષ્ઠ સૌન્દર્યભાવનાને પ્રતિઘોષતીની આકૃતિઓ આસ્વાદ્ય છે. એમાં વિષયની રંગદર્શિતા અને અભિવ્યક્તિની પ્રશિષ્ટતાનો મહિમા છે. યુરોપીય ચેતનાનો અને બોદલેરની નગરસૃષ્ટિના વિષયો ઉઘાડ પહેલવહેલો એમની કવિતામાં થયો છે.

‘છંદોલય’ (૧૯૪૭) નાગરી ગુજરાતી લિપિમાં ગુજરાતી કવિતાનો નવો વળાંક સૂચવતો તથા માંજેલી ભાષાનો અને યુસ્ત પદ્યબંધનો અનોખો આસ્વાદ આપતો કાવ્યસંગ્રહ છે. ‘કિન્નરી’

(૧૯૫૦) ગીતસંગ્રહ છે. ‘રે આજ અષાઢ આયો’ કે ‘હરિવર મુજને હરી ગયો’ જેવી પ્રસિદ્ધ ગીતરચનાઓ આપતો આ સંચય પ્રણય-અજંપાની વિવિધ મુદ્રાઓ ને સ્થાયી ભાષાકલેવરો ધરતો જોવાય છે. ‘અલ્પવિરામ’ (૧૯૫૪) મુંબઈનાં સ્થળ, કાળ અને પાત્રોની પચીસ કૃતિઓનો સંગ્રહ છે. વળી, ‘શ્વેત શ્વેત’ કે ‘દિન થાય અસ્ત’ જેવાં અપૂર્વ છાંદસ ગીતો પહેલીવાર અહીં નજરે ચડે છે. ‘છંદોલય’ (સંવ. આવૃત્તિ, ૧૯૫૭) પૂર્વેના ત્રણે સંગ્રહોમાંથી ચૂંટેલાં કાવ્યો તથા ‘સંસ્કૃતિ’માં પ્રગટ થયેલાં અન્ય પ્રકીર્ણ કાવ્યોનો સંગ્રહ છે. ઉપરાંત, મુંબઈ વિશેનાં કાવ્યોનો ગુચ્છ ‘પ્રવાલદ્વીપ’ નામે અહીં અંતે આપ્યો છે. ‘પ્રવાલદ્વીપ’ કાવ્યજૂથ કવિના મુંબઈ મહાનગરમાં વસવાટ દરમિયાનના પ્રબળ સંસ્કારોનો અભિનવ કલ્પનોમાં વિસ્ફોટ છે. પ્રશિષ્ટ રેખાઓ વચ્ચે ગોઠવાયેલી આ આધુનિક વિષયસામગ્રી સંવેદનસભર છે. નગરકવિતાનું ગુજરાતી ભાષામાં પ્રગટેલું આ સૌન્દર્ય નવું છે. ‘૩૩ કાવ્યો’ (૧૯૫૮)માં મુંબઈના અનુભવોના વળગાડમાંથી કવિ આગળ વધે છે અને મનુષ્ય-મનુષ્ય વચ્ચેના સંબંધના પ્રદેશ તરફ વળે છે. અહીં મનુષ્યસંબંધ અંગેની શંકા અને શ્રદ્ધાની વૈકલ્પિક અનુભૂતિઓની તાણ જોવાય છે; તેમ છતાં લંબાયેલા હાથથી શરૂ થઈ, પ્રિયાસ્પર્શથી અમૃતભર્યા હાથ સુધીના યાત્રામાં શ્રદ્ધાનો અવાજ જ સર્વોપરિ રહે છે. ‘કવિતાનું સંગીત’ (૧૯૫૩) લઘુલેખ છે. એમાં પ્રો. બ. ક. ઠાકોરની પદ્યરચનાની વિભાવનાના સંદર્ભમાં કવિતાના સંગીતનો શો અર્થ થાય એ સમજવાનો પ્રયત્ન છે. પ્રચલિત અર્થમાં અને કવિતાના સંદર્ભમાં સંગીતને સ્પષ્ટ કરી કવિતાના ગદ્ય અને સંગીતના સંબંધોને

તપાસ્યા છે. ‘આધુનિક કવિતા : કેટલાક પ્રશ્નો’ (૧૯૭૨) અનિરુદ્ધ  
 બ્રહ્મભટ્ટ અને ભોળાભાઈ પટેલના પ્રશ્નોના ઉત્તરરૂપે લખાયેલું  
 લખાણ છે. એમાં છેલ્લાં સવાસો વર્ષના વળાંકો ઉપરાંત  
 આધુનિક કવિતાના વળાંકની ચર્ચા કરવામાં આવી છે અને  
 ન્હાનાલાલના અપદ્યાગદ્યથી આધુનિક ગદ્યકવિતાની સિદ્ધિને  
 તપાસવામાં આવી છે. અર્થનિરપેક્ષતા, સર રિયાલિસ્ટ  
 અભિવ્યક્તિ જેવા પ્રશ્નોનો પણ અહીં પરામર્શ થયો છે.  
 ‘યંત્રવિજ્ઞાન અને મંત્રકવિતા’ (પૂવાર્ધ, ૧૯૭૫)માં મૂળે  
 વ્યાખ્યાનનો વિષય નિબંધના સ્વરૂપમાં વિસ્તર્યો છે ને  
 નિબંધના કુલ સાત ખંડોમાંથી અહીં પ્રથમ પાંચ ખંડ પ્રસિદ્ધ  
 થયા છે. યંત્રવિજ્ઞાનના તાત્વિક પ્રશ્નોથી માંડી યંત્રવિજ્ઞાનનો  
 ઇતિહાસ અને ઔદ્યોગિક ક્રાંતિ સુધીના વિસ્તાર સાથે અહીં  
 ગુજરાતી ભાષાની પાંચ ગદ્યપદ્યકૃતિઓને વિશ્લેષવામાં આવી  
 છે. ‘ન્હાનાલાલની ઊર્મિકવિતા’ (૧૯૭૫) ઉપરાંત એમણે  
 ‘કવિતા કાનથી વાંચો’ (૧૯૭૨), ‘મીરાંબાઈ’ (૧૯૭૬), ‘કવિ  
 ન્હાનાલાલની’ (૧૯૭૭), ‘ડબ્લ્યુ. બી. ચિટ્સ’ (૧૯૭૯) અને  
 ‘એલિયટ’ (૧૯૮૧) જેવી પરિચયપુસ્તિકાઓ આપી છે.  
 ‘પ્રો. બ. ક. ઠાકોર અધ્યયનગ્રંથ’ (અન્ય સાથે, ૧૯૬૯), ‘સુંદરમ્ :  
 કેટલાંક કાવ્યો’ (૧૯૭૦) અને ‘મૃદુલા સારાભાઈ-પ્રથમ  
 પ્રત્યાઘાત: બાપુની બિહારયાત્રા’ (૧૯૮૧) એમનાં સંપાદનો છે.  
 એમણે ‘ચિત્રાંગદા’ (૧૯૬૫) અને ‘ઓડેનનાં કાવ્યો’ (અન્ય સાથે,  
 ૧૯૭૬) જેવા અનુવાદો પણ આપ્યા છે.  
 ઇંદોલય– બૃહત્ (૧૯૭૪) : ‘ઇંદોલય’ (૧૯૪૯), ‘કિન્નરી’ (૧૯૫૦),  
 ‘અલ્પવિરામ’ (૧૯૫૩), ‘ઇંદોલય’ (૧૯૫૭), ‘૩૩ કાવ્યો’ (૧૯૫૮)

વગેરે કાવ્યસંગ્રહો ઉપરાંત ૧૯૫૮-૭૧ દરમિયાન રચાયેલી ત્રણેક રચનાઓનો સમાવેશ કરતો નિરંજન ભગતનો કાવ્યસંગ્રહ. અહીં પાંચમા અને છઠ્ઠા દાયકા દરમિયાનની સૌંદર્યાનુરાગી કવિતાનો પ્રબળ ઝોક છે, તો સાથે સાથે, પછીથી સાતમા દાયકામાં વિકસનાર આધુનિક કવિતાનો અણસાર પણ છે. અભિવ્યક્તિમાં ઘાટીલો કલાકસબ્બ અને સભાન કારીગરી છે. ઇંદ અને લયની મનોહર મુદ્રાઓ છે. પ્રાસ-અનુપ્રાસની ચુસ્તતા છે. મુગ્ધ ભાવોદ્ગ્રેક અને સ્વપ્નશીલ માનસની રંગરાગિતાના સુધડ અને પ્રશિષ્ટ આવિષ્કારો છે. કાન્ત-ન્હાનાલાલની ભાવધનતા અને બ. ક. ઠાકોરની અર્થધનતાનું સમન્વિત રસાયણ કવિતાને મૂર્ત સંવેદનીલતા અર્પે છે. છાંદસ ગીતો ને સ્થાપત્યપૂર્ણ સોનેટોમાં કવિનો વિશેષ ઉન્મેષ છે. અહીં મુખ્ય સૂર મિલનના ઉલ્લાસ કરતાં વિરહના વિષાદનો છે. ‘રે આજ આષાઢ આયો’ ઉત્તમ ગીતરચના છે. આ જ સંગ્રહમાં આધુનિક ભાવમુદ્રામાં રિક્તતા, એકવિધતા, શૂન્યતા અને નિરર્થકતાને ઉપસાવતાં કાવ્યો પણ છે. કટાક્ષ અને વ્યંગ એની તીવ્ર ધારો છે. મુંબઈ નગર પરના ‘પ્રવાલદ્વીપ’ કાવ્યસમૂહમાં નગરસંસ્કૃતિની યાતનાને નિરૂપતી વેળાએ આ કવિ બોદલેરની જેમ નગરનો નિવાસી નથી પણ એમાં આગન્તુક છે; ને તેથી ‘પુચ્છ વિનાની મગરી’ ને જોવા બહારથી ઊપડે છે. નગરનું સીમેન્ટ-કાય-કાંકરેટના આધુનિક અરણ્યરૂપે દર્શન, મ્યુઝિયમમાં સિંહની પ્રત્યક્ષ થતી પ્રતિકૃતિ, એક્વેરિયમમાં સાંકડી નઠોર જૂઠ સૃષ્ટિનો માછલી દ્વારા સામનો, ફોકલેન્ડ રોડ પર સ્નેહલગ્નનું ઊભું થતું નગ્નસ્વરૂપ, ચર્યગેટથી લોકલમાં થતો અનુભવ-આ બધું સ્થળ,

પરિસ્થિતિ અને પાત્રોના માધ્યમે સંવેદનરૂપે ઊતર્યું છે. સ્વરૂપગત નહીં, પણ મુખ્યત્વે વિષયલક્ષી પ્રયોગલક્ષિતાના આધુનિક નમૂનાઓ અહીં રજૂ થયા છે. યંત્રવિજ્ઞાન અને મંત્રકવિતા (૧૯૭૫) : નિરંજન ભગતનો વિવેચનનિબંધ. આ નિબંધના કલ્પેલા કુલ સાત ખંડોમાંથી પૂર્વાર્ધ રૂપે પાંચ ખંડોને વસ્તુવિષયની એકતા જળવાય એ રીતે લીધેલા છે. ટેકનોલોજિકલ યુગમાં કવિતાની મૂલ્યવિચારણાનો અહીં ઉપક્રમ છે. ઔદ્યોગિક મનુષ્ય, ઔદ્યોગિક સમાજ, ઔદ્યોગિક સંસ્કૃતિ અને ઔદ્યોગિક યુગના સંદર્ભમાં કવિતાના સ્થાનને તપાસવાનો ઉદ્દેશ છે. આ તપાસમાં દલપતરામકૃત ‘હુન્નરખાનની ચઢાઈ’, ગાંધીજીકૃત ‘હિન્દસ્વરાજ’, રણજિતરામની વાર્તા ‘માસ્તર નંદનપ્રસાદ’, બળવંતરાય ઠાકોરકૃત ‘ઇતિહાસદિગ્દર્શન’નો ત્રીજો ખંડ અને ઉમાશંકરની સોનેટમાલા ‘આત્માનાં ખંડેર’-એ ગુજરાતી ભાષાની પાંચ ગદ્યપદ્યકૃતિઓનું મિતાક્ષરી વિશ્લેષણ અને વિવેચન થયું છે. વિશદતા અને અભિનિવેશ આ નિબંધનાં બે મહત્વનાં લક્ષણો છે.

-ચંદ્રકાન્ત ટોપીવાળા

## કવિ:

...બસ ચૂપ હો , નહીં તો અહીંથી

ચાલવા માંડો!  
તમે બોલ્યા વિના રહેશો નહીં,  
તો જાઓ માનવમેદની મહી  
‘દીનતા-દારિદ્ર’ પર ભાષણ ભલેને લાખ ભાંડો!  
એ તમારા નાટ્યના સૌ નટ અહીં જોતા નથી  
જાગી જશે!  
આંખો મીંચીને કંઈક એ શોધી રહ્યાં,  
વાણી વિના પણ કોઈને એ કંઈક સંબોધી રહ્યાં;  
ત્યાં ચૂપ જો હેશો, નથી શું લાગતું  
કે એમનું મૂંગું હૃદય જે માગતું  
એ હાથ પણ લાગી જશે,  
ને જો અગર હેશો નહીં તો સ્વપ્ન જેવું  
સ્વપ્ન પણ ભાંગી જશે!

## ફેરિયો :

---

જો કે મને સૌ ફેરિયો કહે છે છતાં ફરતો નથી,  
પણ એમ તો મારું નસીબે ક્યાં ફરે છે ?  
એટલે આ ભીંત પણ ક્યારેક તો  
મારી હવે ઈર્ષા કરે છે.  
હું ફર્યાદી એમ તો ડરતો નથી,  
ફરવું જ મારે હોય, સોનાપુર

અહીંથી માત્ર છે બસ સો જ ડગલાં દૂર,  
પણ મરતો નથી.  
હું સાત વરસોથી અહીં આ ભીંતને ટેકે  
ઊભો રહું છું, દિવસ ખોયો નથી એકે;  
પુરાણી એની એ આ ભીંત,  
મારે એક એની પ્રીત,  
ને તો પણ અજાણી આજ લાગે, આજ પહેલાં  
માત્ર જાણે સ્વપ્નમાં દીઠી;  
હજુ ગઈ કાલ સુધી જે અદેખી, એ હવે આડું  
જુવે, જાણે થતું એને અહીંથી ચાલવા માંડું;  
ધરે વરસોવરસ એવી યુનાની એ ચમક મીઠી,  
અને વરસોવરસ કેવું કરચલીથી વધુ  
ચીતરાય આ ચાડું!  
અરે, આ ભીંત પર હું ઝાડ થૈને  
શીદને તે ના ઝૂક્યો ?  
સાતે વસંતો વહી ગઈ ને ફૂલ હું નાહક ચૂક્યો!

## આંધળો :

---

કે શું હજુ હું ગર્ભમાંથી નીકળ્યો ના બહાર  
તે મારા જન્મને કેટલી છે વાર ?  
કે શું ઝાળ પણ ઝંપી ગઈ છે ચેહમાં  
તે હું હવે વસતો નથી મુજ દેહમાં ?  
તે કંઈક એની આંખથી આ આંખમાં



છે ભૂલથી જોવાઈ ગયું ?  
જેથી અચાનક આમ મારું તેજ બસ ખોવાઈ ગયું.  
મેં આ જગતની કેટલી કીર્તિ સુણી'તી સ્વર્ગમાં  
તે આવવાની લ્હાયમાં ને લ્હાયમાં  
હું કીકીઓ ભૂલી ગયો ત્યાં કલ્પદ્રુમની છાંયમાં!  
ત્યારે જગતનું રૂપ જોવાનું મને કેવું હતું સપનું!  
હવે ચશ્મું થવા ચાહે સળગતો આ સૂરજ  
રે તો ય શા ખપનું ?  
ઊંચે માથું ઉઠાવી આભ સામે  
પણ હવે ધરવું નથી,  
આ એકમાંથી એ બીજા અંધારમાં સરવું નથી.  
ને કોણ કહે છે ચન્દ્રસૂરજતારલા એ સૌ જલે ?  
એ તો પલક અંધારનું હૈયું હલે!  
મેં જોઈ લીધો છે જગતનો સાર  
કે અહીં તેજની ભીતર વસ્યો અંધાર.  
હું તો નીંદમાં ચાલી રહ્યો, ફિલસૂફ છું,  
એવું કશું કહેશો નહીં;  
તો આંધળો છું એમ કહીને  
આંધળા હૈશો નહીં!

## ભિખારી :

---

આ હાથ જે સામે ધર્યો  
એ હાથનો ઘડનારો પણ હાથ

એના જેટલો લાયાર ને પામર ઠર્યો,  
ત્યાં કોણ કોને આપશે રે સાથ ?  
કરશે કોણ કોની બંદગી ?  
આ વણહસ્યે ગુજરી ગઈ છે જિંદગી,  
એમાં ય હસવાનું મને એકાદ તો  
જો કે મળ્યું બહાનું,  
પ્રભુનો કેટલો તે પાડ માનું ?  
કહો તમે એણે ઘડ્યો આ હાથ  
જેણે આ જગત સરજ્યું ? જગતનો નાથ  
કહો છો ? આ જ ને એનું જગત  
કે હું ય તે જેમાં વસું ?  
ને તે છતાં જો 'ના' કહો તો નહીં હસું.  
'હા' તો તમે ક્યાંથી કહો ?  
જ્યાં હાથ મેં સામે ધર્યો  
તેવો જ તે નજો સર્યો!  
પણ ચન્દ્રસૂરજતારલા  
હું આ હથેલીમાં રમાડું, કોઈ તો આપો ભલા!  
જે કેમ કે હું ક્યારનો એમાં વહું છું  
કેટલા યે ભારને,  
સૂનકારને.

## વેશ્યા :

---

હું તો ભવોભવ સ્ત્રી હતી,

ને કોઈ ભવમાં તો સતી;  
આજે હવે ? જાણે નનામી,  
કોઈ રાધા કહે વળી તો કોઈ રામી!  
દેહ છે, દેખાવડો ? એ તો ઉપરની છે સુગંધો;  
લાગણી ? લટકાં કહો,  
ને ચાલશે કહેશો અગર જો માત્ર ધંધો  
લોક તો કેં કેં મળે છે, નિત નવા,  
પણ હા મળે છે માત્ર સૌ ભૂલી જવા.  
દિનભર ન જોતું કોઈ મોં સામું,  
છતાં રાતે ન રહેતું કોઈ સરનામું.  
તમે વાળ્યો હશે ક્યારેક કાગળનો ડૂયો,  
ટાળ્યો હશે જે બારીએથી બહાર, રસ્તા પર:  
પવનને પ્યાર તે પાડે ઉપાડે  
જે કદી નીચો કદી ઊંચો;  
કહોજી કેટલા છ સસ્તા દર!  
સલામત છે તમારા મહેલની ભીંતે  
મઢેલી કો છબી જેવી કુંવારી કન્યકા નિત્યે;  
અમારી જાત જીવે છે, પ્રભુની મહેરબાનીથી  
સદા જીવશે જ ધરતી પર,  
નજર સૌ નાંખશે ને ત્યાં લગી  
રોજ 'ફરતી' પર ?

પતિયો :

---

પણે સૌ લોકની નાજુક પાની  
એઠને ઓળંગતી, અડતી નથી;  
ને એમ એ સૌની નજર મારી પરે પડતી નથી.  
દુખ્ખણ ભણી? ના, એ દિશા તો જમતણી;  
શું એમ માની કોઈનું મોં એ ભણી હેતું નથી?  
એ તો હવે પથ્થર, હવે શાનો મણિ ?  
શું એમ માની કોઈ ખરતા તારલાને  
લેખમાં લેતું નથી?  
મુજ બોલને પણ કોઈ કાને  
કેમ નહીં ધરતું હશે?  
આ બોલની ચોપાસ  
વીંટળાઈ વળ્યો છે રોગિયાનો શ્વાસ  
તે એથી જતું ને આવતું  
આ લોક શું ડરતું હશે?  
આ હવા પર એમનું કેં ચાલતું જો હોતને  
તો શ્વાસ ક્યાંથી હોત મારા પ્રાણમાં ?  
પણ એમ તો કોણે જીત્યું છે મોતને ?  
ને આ હવાએ કોઈની ચે વાતને  
ક્યારે લીધી છે ધ્યાનમાં ?  
આ લોક તો લાયાર (ને ક્યારે ન'તા ?)  
ને શી હઠીલી છે હવા, હું એટલે જીવી રહ્યો;  
કોહી ગયું છે પોત કાયાનું છતાં  
મજબૂત એ બખ્ખિયા વડે સીવી રહ્યો.

## સ્વગતોક્તિ :

મેરિન સ્ટ્રીટ, પડખેથી આંધળો પસાર થાય છે,  
એને જોઈને ફેરિયો :  
આ આંધળો છે તે છતાં  
ફરતો ફરે છે બેપતા!  
ગિરગામ રોડ, પડખેથી ભિખારી પસાર થાય છે,  
એને સાંભળી આંધળો :  
આ કોણ છે ? જેની નજર તોફાન મચવે,  
ને હથેલીમાં રૂપાળું આ જગત નચવે!  
કોલાબા, પડખેથી વેશ્યા પસાર થાય છે, એને જોઈને ભિખારી :  
અરે, આ દેહ પર છે કેટલી દોલત!  
દસમા ભાગની મારી કને જો હોતને  
તો આમ ન બોલત!  
એપોલો, પડખેથી પતિયો પસાર થાય છે, એને જોઈને વેશ્યા:  
અહો, શી ખુશનસીબી! કોઈનીયે આંખ જ્યાં  
રોકાય ના,  
છૂરી સમી ભોંકાય ના!  
બોરીબંદર, પડખેથી કવિ પસાર થાય છે, એને જોઈને પતિયો:  
વેશ્યા, ભિખારી, આંધળો ને ફેરીઓ,  
કહો, કેમ લાગે છે મને સૌ આ જનમનાં વેરીઓ ?  
મધરાત, એકાંતમાં એની કાવ્યપોથીમાં, કવિ :  
બસ ચૂપ હો, નહીં તો અહીંથી ચાલવા માંડો...